



خپلواکی

استقلال

www.esteqlaal.net

۱۰ فبروری، ۲۰۲۳

پوهاند عبدالحی حبیبی

پښتو چیري بیایو، کښته که پورته

دغه دوي پوښتنې چې ښاغلي ویونکي وویني، لیري نه ده چې د دوي فکر ځانته راکش کړي او یو گری د دغو پوښتنو پر ځوابو هم غور وکړی.

دلیری پوښتنې په ځواب کښي به ښایي چې ټول خلک دا راته ووايي چې: "پورته"

ځکه چې او له ښه مرغه ټول هموطنان د پښتو په ښېگڼو پسې دي، او لکه حکومت چې د پښتو لوړتوب غواړي، دغسي هم دملت افراد که پښتو ژبي او پارسو ژبي دي اوس دخپلي ملي ژبي ښي غواړي، او هرکله ئې دغه زیار دی، چې دا ژبه په ښکلیو گڼو آغلیه سي او ښکلا ئې را زیاته سي چې د ملت ټول عصري او علمي او ادبي ښېگڼي تامین کړي. رښتیا خو داده چې یوه ژبه تر هغو نه ژبه کیري څو کتابونه ونه لري، علمي ذخایر ونه لري، مترقي ادب ونه لري، د هر راز علمي مضمون د اداء کولو دپاره بیاني او ادبي استعداد ونه لري.

دا ټوله لوازم چې یوه ژبه حقیقتاً ژبه کوي هري ژبي ته د ژبي والي دپاره په کار دي، او که دغه استعداد یوه ژبه ونه لري، نو هغه ژبه ددې وړ نه وي چې د ژوندیو او علمي ژبو په ډله کښي ودریري! پښتو ژبه که اصلاً خپل استعداد لري که ئې نه لري، که دا ژبه له پخوا څخه غلیچه او غښتلی ده که نه ده، خو اوس ئې مور غواړو اوقوي کوو ئې.

نو چې مو مخي ته د ژبي د ارتقاء دپاره دغسي گران مراحل سته، او ملاوي مو ترلي دي چې په زیار او مښود دغه منازل په پی کرو، خو دا طبیعي خبره ده چې د ټولو هیله داده چې پښتو لوړه ولاړه سي، نه کښته! جگه سي، نه ټیټه! نه رنځوره! کلکه او کروړه سي نه سسته پسته!

مگر دا خبره هم د څېړني او پوښتنې وړ ده چې آیا ژبه څوک لوړي درجي ته رسوي؟ آیا څوک په دې لار کښي خدمت کوي؟ او څوک دي چې دوي د ژبي جوړوونکی یا وړانوونکی گڼل کیري؟

ددغو پوښتنو په ځواب کښي به هم ښایي خلک دا ووايي چې ژبه د ملت مال دی ملت ئې جوړوي،

او ملت ئې ساتي او ملت ئې لوړوي.

زه هم ددې خبرې پر خوايم په رښتيا هم ژبه د ملت دپاره ده او هر اولس دخپلو احتياجاتو دپاره خائنه ژبه جوړوي، او هر ځوني چې ئې اړتيا وي ډيريري، هغوني خپلي ژبي ته هم ارت والي ورکوي، نو ژبه د مدنيت او احتياجه سره يو ځاي پر مخ ځي او يوځاي ورسره مري. مگر دملت په منځ کښي ځيني داسي طبقات سته چې دوي د ژبي سره تر نورو ډېره او ټينگه اړه لري، او دغه طبقات هم ادباء، شعراء، ليکونکي او خطباء دي چې دا ټول تر يوه عنوان لاند جم کيږي، او دوي ته ژبوران وايو.

شاعر ژبور دی، ځکه چې دده شعر د ژبي غوره اساس دی، ليکونکي ژبور دی، ځکه چې دده ليک د ژبي د ناموس ساتندوی دی، خطي ژبور دی، ځکه د ده وينا عين ژبه ده! ژبور ژبه جوړوي، ژبه سموي، ژبه لوړوي، هره ژبه چې ډير ژبوران ولري، هغه ژبه په رښتيا ژبه وي، او په ژبه والي، کښي د نورو سره سيالي کولاي سي.

ژبور او وگړي:

لکه لور چې مي وويل: ژبه د وگړيو مال ده، هر وخت وگړي خائنه يوه ژبه لري، د وگړيو ژوندون او حيات، عوايد او اړتياوي ژبي ته تطور ورکوي، ژبه نوې کوي، ژبه ارتوي. تر څوچي د وگړيو د ژوندانه سويه جگه نه سي او دژبي ارتوالي ته يو عمومي احتياج حس نه سي، په ژبه کښي نوي عناصر نه گډيري او نه ارتيري.

د مثال په ډول: څلويښت کاله دمخه مو طياره نه وه ليدلي، نو ددې شي دپاره ديوه نوم ضرورت نه و، چې يو الوتونکی شی مو وليد، او عام سو نو ئې نامه ته اړ سوو، او وگړيو وغوښته چې نوم پر کښيږدي. نه پوهيږم چې طياره چا وبلله، او څنگه دا نوم عام سو، خو اوس د اروپايي ايروپلان دپاره طياره يو عمومي نوم دی. او دا نوم هم ضرورت او اړتيا ايجاد کړیدی. که څه هم وروسته په پښتو کښي د طيارې سره الوتکه هم ضميمه سوه خو طيارې داسي غلبه کړې وه، چې الوتکه لا تر اوسه نه ده پر غالبه سوې. دا ولي؟ يو لغت او کلمه چې يو وار د وگړيو خولوته ورسېده او د تداول ډگر ته راغله هغه کلمه د وگړيو ذوق مني، بيا ئې ايستل او پرېښوول ډير گران کار دی.

له دې خبرې څخه تاسي ته ښه ښکاره کيږي چې که ژبور د ژبي روزونکی او لوړونکی دي، خو وگړي هم د ژبي څخه ليري نه دي، او ژبه د وگړيو دپاره ده. هر وخت ژبه د وگړيو په لاس کښي ده، د خپلو احتياجاتو سره ئې برابرې نوي تعابير، نوي لغات او کلمات پکښي پيدا کوي، او عاموي ئې. مگر دغه د وگړو ژبه جوړول، تل تر يوه علمي اساس يا ادبي او ذوقي اصولو نه وي لاندي، عوام

خو عاميانه کار کوي، وگړي د وگړيو په څېر د خپلو اړتياوو د پوره کولو دپاره ژبه ارتوي، مگر دوي هيڅکله د ژبي د بڼېگري او لورتيا په غم کښي نه دي، ډېر ځله ناوړه او غير نافع مواد هم ژبي ته راوړي . ددې دپاره چې د وگړيو غير ذوقي او بي اساس تصرفات له ژبي څخه کم سي او ژبه د وگړيو مېنډل او غير اساسي ذوق ملعبه نه سي نو ژبي ته ژبور په کار دي.

هوکی! د ژبورو تل د ژبي واگي په لاس کښي وي، اونه ئې پرېږدي چې پر هره خوا ولاړه سي، او هغي خواته مخ کړي چې د ژبي بڼه والی او گټه نه وي پکښي.

په بل راز وایم، چې د ژبي بېړۍ هر کله د وگړيو او عوامو دجریان سره تلونکي ده، ددې جریان اصلي مقصد او هدف هم غالباً نه وي معلوم، خو فقط ځي او حرکت کوي، مگر ژبور د ژبي د بېړۍ مانو او بېړۍ چلوونکی دی، چې د کښتۍ واگي ئې په لاس کښي وي، له حرکت څخه ئې کار اخلي، او دا بېړۍ پر داسي خوا بيايي چې هلته مقصد او غايه وي نه ئې پرېږدي چې د ژبي بېړۍ د طوفان گرداب ته ولوېږي ياد خطر او ضرر په څپو کښي لاهو او ټوکري ټوکري سي . نو له دې مقدمي څخه دا انتیجه اخیستلای سو، چې د ژبي دپاره هم د عوامو او وگړيو قوه لازمه ده هم د ژبورو او ادیبانو او لیکونکو توجه!

که له دغو دوو قوو څخه یوه نه وي د ژبي طبیعي سیر او ارتقايي حرکت درېږي، او د سقوط خواته مخه کوي.

د ژبورو دندې:

لکه چې ومي ويل : ژبور د ژبي دبېړۍ مانو گان او چلوونکي دي د ژبي په ارتقايي سیر کښي خو وگړي او عوام دوني مسؤليت نه لري، لکه ژبوران چې ئې لري.

ژبور د ژبي د بڼېگرو، د ژبي د ادبي لورتيا، د ژبي د علمي ذخایرو مسؤل دي، عوام خو په دې لار کښي فقط له حرکي پلوه څه نه څه کولای سي مگر د اساس د ټینگار او د بنسټ د ایښوولو او استحکام دپاره خو څه سي کولای.

ژبوران هرکله د ژبي د ارتقايي سیر لاري سنجوي، وسایل تهیه کوي، اود وگړيو په لاس ئې ورکوي، چې وگړي هغه وچلوي، او د ژبي دپاره د ژبورو په لارښوونه او هدايت حرکت کوي.

نو گویا د ژبي اصلي جوړونکي او بیا روزونکي او پالونکي همدغه ژبوران او ادباء او لیکونکي دی . ژبور باید د ژبي دپاره هسي اساس کښېږدي، او هسي ټینگه سټه ورته وضع کړي چې هغه د ژبي دپاره مفیده وي، او د ژبي اساسي عناصر په خوندي سي، او د ادبي او علمي بڼېگرو ور تل

پر ژبه را خلاص کړی . ژبور باید تل د وگړيو ذوق ته وگوري د عوامو محاوره او تکلم او اداء ئې تر نظر لاندې وي، سره ددې چې دعوا مو پر سويه او لار به نه ځي، خو بيا هم نه بنایي چې له هغو څخه غافل وي . مثلاً : که يو ژبور د پښتو نثر ليکي، بايد چې دی پخپل نثر کښي، د ملت عامه محاوره او خبري اترې هيري نه کړي، خو بيا هم نه سي کولاي چې د عوامو د محاورو هر وچ او لاندې راواخلي، بلکې دی به زيار کاري چې رکاکت او دمحاوري ناوره شيان له ليکه وباسي، مگر دا به ئې په زړه کښي وي، چې د محاورې تر عمومي سطح لور نه سي او پر بله خوا ولاړ نه سي.

اوسني ژبوران او پښتو:

دا خبري ټولي د مقدمې په ډول وي زما اصلي مقصد همدغه دی، چې اوس پيل په کوم. پښتو د ادب او ليک له پلوه که څه هم خورا زړه ژبه ده خوبيا اوس هم نوې راته ايسي. او مور لکه چې نوې شروع په کوو.

په دې حال کښي لکه پښتو چې نوې او د ځينو په خيال ابتدائي ده نو ئې ليکونکي او ژبوران هم لږ دي، خو بيا هم دغه اوسني ليکونکي ددې ژبي په جوړولو اولورتيا کښي غښتلي لاسونه لري، او هم دغه ليکونکي دي چې اوس د ژبي د بېړۍ مانو گان گڼل کيږي او دغه ژبوران او ليکوال دي چې آينده پښت ته د هدايت ډيوې بلوي، او د ژبي د "نوي ژوندون" لاري ورښئي.

دلته بايد دا خبره هم وکړم چې ددې ليکونکي سعي او زيار مشکور او دستايني وړ دی، مگر بيا هم نه بنایي چې دوي او مور خپل ټول کارونه ښه وبولو اود تنقيد او څېړني پلټني لار وتړو.

زما په فکر خولیکوال او اوسني پوهان او ژبوران د ژبي سره ښه هم کوي، مگر کله کله د ښو په ترڅ کښي په غير ارادي څېر ژبي ته ځيني تاوانونه هم رسوي، دوي خو د ژبي مانوگان دي مگر ډير مانوگان د گټې او ښېگړي په خيال چې له آينده طوفانه او گردابه بېرزي، بېړۍ ودروي. دغه درېدنه خو بالذات گټه وړه يا بده وي، مگر د مانو عقیده خو بالکل ښېگړه او گټه ده. ډير ځله داسي پېښيري چې مانو پخپل اجتهاد کښي تېر وزي اوبېړۍ خطر ته نژدې کړي، بېړۍ هم ورانه او ځان هم په گرداب کښي ورسره لاهو کړي. د اوسنيو پښتو ژبورانو په مخ کښي هم دغسي هولناک مراحل سته نو ځکه زه مجبور سوم چې دوي دې خپل نازک موقف ته متوجه کړم او دا پوښتنه ځني وکړم چې آيا " ژبه چيري بايو؟ کښته که پورته؟"

ښاغلي ليکوال او ژبوران او ادباء دي ما وبخښي چې زه د دوي څخه د دې پوښتني جرأت کوم او دوي يوازي د ژبي لوړونکي نه بلکې کښته کوونکي هم گڼم، ځکه چې زما د خبرو مخ ادباؤ او

ليکوالو ته دی، نو باید په ډیر احتیاط پردې ډگر پښه کښېږدم او د تاریخ په دنیا کښې خپل مطلب دوي ته روڼ کړم.

ما وویل: چې یو لیکونکی او ژبور کولای سي چې ژبي ته خدمت وکړي، مگر دا هم ورسره تړلي ده چې ژبي ته دي تاوان ورسوي، تروته دې کړي. د ژبي تاریخ ته وگورئ تر اوسه چې مور ته ښکاره سوېده، دغه ژبه په خورا مشعشع او ځلانده ډول زر دوه سوه کاله دمخه ژوندی وه، اشعار او ادبیات ئې درلودل او هغه ادبیات هم دغسي مترقي او لوړ وه چې باید تر دغو دمخه ژبي یو زر کاله پخوا هم ادبي مراحل طي کړي وي.

نظم او شعر به پرېږدو، نثر ته به راسو لومړی نثر چې د ژبي د لومړنیو وختو څخه زموږ په لاس کښې دی د سلیمان ماکو تذکره ده چې تر (۶۱۲هـ) وروسته لیکل سوېده، ددې کتاب نثر خور، روان، سلیس له خونده ډک دی. یعنی خورا ډېر دمحاورې له اوسنی سطحې څخه لیري نه دی، څلور سوه کاله وروسته چې بیا دپښتو ادبي آثار او د نثر نښې را پاته دي، خیرالبیان او د اخوند درويزه مخزن الاسلام او نور دي، دغو لیکوالو د لیکنې یو نوی سبک جوړ کړیدی. چې په هغه وخت کښې به ښايي د دوي په ذوق ډیر خور ؤ، او د دوي به خوښ هم ؤ، مگر اوس چې ورته گورو دا لیکونه نه نثر دي نه نظم او په اوسني ذوق بي خونده ښکارېږي، خو که دغو لیکونکو له ځانه دغه نوی سبک نه واي را ایستلی، او لکه سلیمان ماکو د ژبي د محاورې او وینا سره سم تللی واي، نو به دوي د ژبي هغه پخوانی سبک نه واي وران کړي، او آثار به ئې هم خواره او تر ابده مقبول واي.

مگر داسې نه وسوه، هغه سبک چې خیرالبیان ئې بنسټ ایښي او بیا اخوند درويزه تعقیب کړ، که څه هم تر ډیره وخته موجود ؤ، خو گړدو خلکو هغه ناوړه لیک خوښ نه کړ بلکه نیم قرن وروسته مرحوم خوشحال خان بېرته هغه زوړ سبک ژوندی کړ یعنی د سلیمان ماکو په ډول ئې د محاورې پر اساس نثر وکښ، چې بیا نورو هم د ده په تعقیب دغسي نثر څه نه څه وپاله.

مگر د خیرالبیان نیم منثور سبک پر دماغونو دوني اغېزه کړي وه چې خوشحال خان اوملگرو ئې ځان له اثره نه سواي ژغورلای، څو چې په (۱۱۴۰هـ) مرحوم محمد هوتک خپله تذکره په داسې ډول وکښله، چې له هغو ناوړو اغېزو څخه ئې بالکل خپل لیک پاک کړ. نو د خیرالبیان د سبک لیکونکو که له یوې خوا ژبي ته خدمت وکړ، او آثار ئې پکښې موجود کړل له بلي خوا ئې د ژبي طبیعي دنثر سبک څو سوه کاله وروسته کړ، که خوشحال خان مرحوم ژر دی نقص ته نه واي ملتفت سوی ښايي چې تر اوسه به هغه ناوړه سبک پر ژبه غالب و، او د ژبي نثر به بالکل له مورېه ورک و.

نود یو ژبور او لیکوال تېرواته او اجتهادي خطا ممکنه ده، چې څو پیری پر ادب او ژبه اغېزه

وکړي، او له طبیعي سیره دي راوگرزوي. له دې تاریخي مثالو زما مقصد دا وو چې اوسني ښاغلي لیکوال او ژبوران په خپل مهم موقف پوه سي، او دا ومني چې ددوي لیکونه آینده گانو ته پاتیري، او پر هغو باندې ښي یا بدې اغيزي کوي.

ځني معاصر لیکوال او ژبوران به وي چې د دوي لیک او تحریر ژبي ته ښي گټي لري، د ژبي ادبي ناموس ورساتي، مگر داسي لیکوال به هم وي، چې د دوي لیکونه او تحریرات به د ژبي دپاره ډیر مضر وي، یعنی اساسي تاوانونه به ورته لري.

مثلاً: هغه لیکوال چې دوي د ژبي د نثر لیک خاص د نورو ژبو د ترجمي تر اغېزه لاندې کوي، او د ژبي خپل خصوصي تعابیر او ښېگړي هېروي، داسي لیکوال ژبه هم وړانوی او کښته ئې بیایي. مگر هغه ښاغلي چې پخپل لیک کښي د ژبي عنصر ته گوري او د نورو ژبو د ترجمي اثر ئې په لیک کښي نه ښکارېږي، او هر کله د محاورې اساسي ستو ته په لیکلو کښي تقویت ورکوي داسي لیکوال ژبي ته لوړ خدمتونه کوي او دوي د ژبي د بېړۍ هغه پوهان او غښتلي اوگړندي مانوگان دي چې بېړۍ د محاورې په عمومي جریان کښي اچوي مگر هیڅکله ئې نه پرېږدي چې دا بېړۍ د خطر په گرداب کښي ولوېږي، یا ئې هغه جریان د ضرر خواته بوزي.

داسي لیکوال ژبه پورته بیایي او لوړوي ئې، او ددوي نومونه د ادب په تاریخ کښي تل ژوندي پاتیري. ښایي چې زموږ ښاغلي لیکوال او قلموال تل دې خواته خیر وي، او هر کله دوي ژبه پورته بوزي نه کښته. زه د ښاغلو لیکوالو سره خبري کوم او لکه چې ماته څرگنده ده دا ډله ډېر حساس خلک دي او ډېر بېرېرم چې دا زما لیک پر دوي تریخ ونه لگيږي او له لیکه لاس وانه خلي.

خو زما مقصد دا نه دی چې دوي میدان پرېږدي او مایوس سي یه ... ښایي چې دوي ډیر محتاط وي او هر کله پخپلو لیکلو کښي د ژبي اصلي عنصر یعنی د عمومي محاورې او تعبیر اساس ټینګ کړي، او په لیک کښي هیڅکله دپړدو ژبو د تعبیر او اداء او انشاء تقلید ونه کړي. یوه ژبه چې د ادب مراتب طی کوي او د ادبي ارتقاء پر پورو خېژي، باید ددې خپل عصري خواص او مزایا ټینګ سي، او هغه د تعبیر لاري او د وینا اصول او دبیان او څرگندولو سټي چې لري، په لیک کښي پوره وساتلي سي.

که یوه ادیب او لیکونکی دغه خواص درلوده او قلم ئې د ژبي د ادبي ناموس په ژغورنه کښي گړندی و، نو دا ادیب او قلموال ژبه پورته کوي لوړوي ئې، اوس دي نو هر څوک خپل لیک ته خیر سي چې د ده قلم ژبه لوړوي؟ که ئې کښته کوي ...؟ (۱)

(۱) کابل مجله، ۱۳۲۲ کال، ۶ مه گڼه، ۳۰ _ ۳۴ مخونه.